


PART 12 DECEMBER MESSAGES

ડિસેમ્બર



VISIT...

LANZAROTE
Caliente.COM

પ્રકાશનો એક મહાન ગોળો મને બતાવવામાં
આવ્યો. એમાંથી બહાર નીકળતાં તેજસ્વી
કિરણો પ્રકાશનાં હતાં, એમાં પાછાં જતાં
કિરણો અત્યંત નિસ્તેજ હતાં.

મેં શબ્દો સાંભળ્યા :

તમે આખું ચક્ર પૂરું કરી લેશો ત્યારે મારી
પાસે, સકળ જીવનના મૂળ સ્રોત પાસે પાછાં
આવશો અને પ્રારંભમાં હતાં તેમ તમે મારી
સાથે એકરૂપ બનશો.

❧ ઈ કાલને પાછળ છોડી દો અને આ નવા અદ્ભુત દિવસમાં ઝડપથી પ્રવેશ કરો, એવી જાણ સાથે કે એમાં તમારે માટે સર્વશ્રેષ્ઠ જ રહેલું છે, અને અપેક્ષા પણ એમાંથી સર્વશ્રેષ્ઠ બહાર આવે એવી જ રાખો. જે કાંઈ બની રહ્યું છે તે બધામાં મારો હાથ જુઓ, અને નવા સ્વર્ગ અને નવી ધરાનો જન્મ નિહાળો. ભય ન પામો. તમને રાજ્ય આપવાનો મને આનંદ છે — આવતી કાલે કે ભવિષ્યના કોઈક દિવસે નહિ, પણ આજે જ. આજે કાંઈ પણ બની શકે એ વાત શું તમે સ્વીકારી શકશો? અત્યંત અદ્ભુત ઘટનાઓ બને એ માટે શું તમે તૈયાર છો? એવી તૈયારી હોય ત્યારે ઘટનાઓ જલદી બનવામાં મદદ મળે છે, અને દરેક પરિસ્થિતિમાંથી ફક્ત અતિ ઉત્તમ જ બહાર પ્રગટ થાય છે એ જીવંતની તે શક્તિ આપે છે. હકીકતમાં તો, તમે અતિ ઉત્તમને શોધો છો એ કારણે જ તેને સાકાર કરવામાં સહાય મળે છે. આ અત્યંત વિધેયાત્મક ક્રિયા દ્વારા તમે, નવાના ઉઘાડ માટે યોગ્ય પરિસ્થિતિઓ અને યોગ્ય વાતાવરણ સર્જો છો. એને બહાર લાવવામાં દરેક રીતે મદદ કરવાને તત્પર એવાં, એક દાઈ જેવાં તમે બનો છો.

અગ્રગામીઓની, નવામાં આગળ ધપવાની હિંમત અને શક્તિ ધરાવતાં લોકોની હંમેશાં જરૂર હોય છે. આ લોકોની જ પાસે એક દર્શન હોય છે, તેઓ તેને હંમેશાં દષ્ટિ સમક્ષ રાખે છે અને એને ઉદ્ઘાટિત થતું જુએ છે. પણ દરેક જણ અલગ અલગ વ્યક્તિ છે અને એટલે એને કોઈ બીજામાં ગોઠવી દઈ શકાય નહિ. તમે ઊગવા માટે, પાંગરવા માટે, તમારા છેક અસ્તિત્વને હલમલાવી મૂકતા અંદરના ઊંડા સંદેશાઓથી પ્રેરિત થવા માટે મુક્ત હોવાં જોઈએ. આત્મા થકી જીવો; આત્માનાં સ્ફુરણો વડે કાર્ય કરો. એ સ્ફુરણો ગમે તેટલાં મૂર્ખતાભર્યાં લાગતાં હોય, ફિકર ન કરો. કોઈ બીજું જણ પ્રથમ પગલું ભરે, અજ્ઞાતમાં કૂદકો મારે એવી રાહ જોતાં આરામથી બેસવાનું ઘણું વધારે સગવડભર્યું છે. એ પ્રથમ પગલું ભરવા માટે તો હિંમત અને શ્રદ્ધા જોઈએ. તમારામાં એ હિંમત ને શ્રદ્ધા ન હોય, તો જે અગ્રગામીઓ પાસે એ છે એમને રોકી રાખવાની કોશિશ ન કરો, પણ હંમેશાં કૃતજ્ઞ રહો, કારણ કે એમના વિના નવું સ્વર્ગ અને નવી ધરા કદી સ્થાપિત કરી શકાશે નહિ.

તમે સમગ્રનો ભાગ છો, અને દરેક જણે સમગ્રમાં પોતાનો જે ભાગ હોય તે ભજવવાનો છે. આથી એકબીજાંના ટીકાકાર કે એકમેક પ્રત્યે અસહિષ્ણુ ન બનો, પણ એટલું બરોબર સમજી લો કે તમારામાંથી કોઈયે બે જણ એકસરખાં નથી, અને એક આખી વસ્તુ પૂર્ણપણે બનાવવા માટે ઘણા જુદા જુદા ભાગોની જરૂર પડે છે. તમે એક ઘડિયાળને છૂટા છૂટા ભાગોમાં ખોલી નાખેલી જોઈ છે? ઘણા જુદા જુદા ભાગો મળીને એ એક ઘડિયાળ બની હોય છે. તમે એ ભાગો તમારી સામે પડેલા જુઓ તો નવાઈ લાગે કે શી રીતે આમાંથી એક સંપૂર્ણ કૃતિ બની હશે! પણ જ્યારે ઘડિયાળનો જાણકાર કોઈ માણસ એક એક ભાગ લઈને એને યોગ્ય સ્થાને ગોઠવે છે ત્યારે તમને જણાય છે કે એ ઘડિયાળ ચાલે છે એટલું જ નહિ, એ સાચો સમય પણ બતાવે છે. જ્યાં સુધી દરેક ઝીણો ભાગ પણ પોતાના યોગ્ય સ્થાને રહી પોતાનું કાર્ય કરે છે ત્યાં સુધી બધું સરળ ચાલે છે. હવે તમને ખ્યાલ આવશે કે શા માટે હું તમને જીવનની આખીયે વિશાળ યોજનામાં તમારું સાચું સ્થાન શોધી કાઢવા માટે કહ્યા કરું છું. એક વાર તમને એ મળે, પછી તમારું ઉત્તમોત્તમ એમાં મૂકો.

તમને જે આપવામાં આવ્યું છે તે સઘળાંની કદર અને કાળજી કરતાં શીખો. તમારી પાસે જે છે તે બધું મારી પાસેથી જ આવે છે એવું તમને બરોબર સમજાઈ જાય ત્યારે તમે એમ જ કરશો. તમે આપનારને ખરેખર જ ચાહતાં હો છો ત્યારે તેણે આપેલા ઉપહારનું પ્રેમથી જતન કરો છો. પણ તમે જ્યારે મારી ભેટની કાળજી લેવાનું ચૂકી જાઓ છો ત્યારે એમાં મારા પ્રત્યેનું, એ બધી ભેટો આપનાર પ્રત્યેનું વલણ પ્રગટ થાય છે. પ્રેમ એ જ ચાવી છે. તમે પ્રેમનો અર્થ જાણો છો ત્યારે તમારી સંભાળ હેઠળ જે મૂકવામાં આવ્યું છે તે બધા માટે પ્રેમ અને કાળજી રાખવાનું તમે ચૂકતાં નથી. બાળકને તમે કોઈ બહુમૂલ્ય સાધન રમવા માટે આપતાં નથી, કારણ કે તમે જાણો છો કે બાળક એનું ધ્યાન નહિ રાખી શકે અને કદાચ એને તોડીફોડી નાખશે. ઘણી બધી વસ્તુઓ, તમને આપવા માટે હું રાહ જોઉં છું. પણ તમે એની સંભાળ રાખતાં ન શીખો, પ્રેમ અને કાળજીપૂર્વક એનો જે રીતે ઉપયોગ કરવો જોઈએ તે કરતાં ન શીખો ત્યાં સુધી તમને એ હું આપી શકું નહિ. એટલે હું તમને મારી વધુ ને વધુ ભેટો આપી શકું તે પહેલાં તમે એને માટે તૈયાર થાઓ તેની મારે ધીરજથી રાહ જોવાની છે.

૨૧ માટે તમારી આંખોને બીડેલી અને મનને બંધ રાખીને ફરો છો અને એમ કરીને તમારો સાચો વારસો પિછાણવાનું ચૂકી જાઓ છો? બરોબર સમજી લો કે શાણપણ, જ્ઞાન અને સમજ માટે તમારે બહાર શોધ કરવાની જરૂર નથી. એ બધું તમારી અંદર જ છે; તમે એને બહાર લઈ આવો તેની રાહ જુઓ છે. તમે એ વિશે સભાન થાઓ પછી તમને ક્યારેય એમ નહિ લાગે કે એક જણ બીજા કરતાં વધારે બુદ્ધિમાન છે. તમને જાણ થશે કે, પોતાની અંદર ઊંડાણમાં બધું જ રહેલું છે એ વિશે લોકો સભાન બનતાં જશે ત્યારે તેઓ બધી જ બાબતો કરી શકશે, બધી જ બાબતો સમજી શકશે. હકીકતમાં એક આખું નવું જગત તેમને માટે ખુલ્લું થશે. તમે પોતે જ તમારામાં એક જગત છો, એવું જગત, જે સઘળો પ્રકાશ, પ્રેમ, શાણપણ, સત્ય અને સમજ ધારણ કરી રહેલું છે; એને બહાર કોઈ ખેંચી લાવે તેની રાહ જોઈ રહ્યું છે. એટલે બહાર એની શોધ કરવાનું છોડો, શાંત-સ્થિર થાઓ અને તમારી અંદર જ એને પામો. તમને પોતાને સમજતાં શીખો. એમ કરતાં તમે બીજાંઓને પણ સમજવા લાગશો, જીવનને, મને સમજવા લાગશો.

બૌદ્ધિક ગર્વ કે પૂર્વરચિત વિચારો, અભિપ્રાયો અને પૂર્વગ્રહોથી તમારો માર્ગ અવરોધાવા કે બંધ થવા ન દો, અને સત્ય પ્રચલિત કે પરંપરાગત માધ્યમો દ્વારા ન આવતું હોય તો એ કારણે એની સામે બારણાં વાસી ન દો. તમે નવામાં ગતિ કરી રહ્યાં છો એટલે તમારે ઘણા નવા માર્ગો ને નવી રીતો માટે તૈયાર રહેવું જોઈશે. શાળામાં બાળક જ્યારે ઉપલા ધોરણમાં જાય ત્યારે એણે વિસ્તૃત થતાં, જે નવા વિષયો એણે શીખવાના છે તે બધાને ગ્રહણ કરતાં અને સ્વીકારતાં શીખવું પડે છે. એવું જ નવા યુગમાં સંચરવા વિશે છે. નવી શાખાઓમાં ફૂટવા માટે, નવા અનુભવોની અજમાયશ કરવા માટે, અજ્ઞાતમાં પગલાં મૂકવા માટે તમારી ઇચ્છા ને તૈયારી હોવાં જોઈએ. ભૂલો કરવા માટે અને એ ભૂલોમાંથી શીખવા માટે પણ તમારે તૈયાર રહેવું જોઈએ — એવી જાણ સાથે કે એમ કરતાં કરતાં તમે શાણપણ, જ્ઞાન અને સમજમાં વૃદ્ધિ પામવાનાં છો. ચિંતા ન કરો. તમને પહેલા ધોરણમાંથી સીધાં છઠ્ઠા ધોરણમાં ચડાવવામાં નહિ આવે. એક એક ડગલે માર્ગ તમારી સામે ખુલ્લો કરવામાં આવશે અને તમને ધીરે ધીરે ગતિ કરાવવામાં આવશે.

પછી બાબતોમાં જે એક દિવ્ય વ્યવસ્થા રહેલી છે તેની સાથે તમે સંવાદમાં નથી હોતાં ત્યારે તમે તમારા ભણી વિસંવાદિતા અને વિચ્છિન્નતા ખેંચી લાવો છો. તમને ત્યારે લાગશે કે તમે સામા પૂરે તરી રહ્યાં છો, તમારી જાતને માત્ર થકવી રહ્યાં છો અને કશે પહોંચતાં નથી. તો પછી ભરતીની સાથે જવાનું, એની સાથે વહેવાનું, જે કાંઈ ચાલી રહ્યું હોય તેની સાથે સંવાદમાં રહેવાનું કેમ ન કરવું? તમે એવું કરતાં શીખશો ત્યારે તમને જણાશે કે તમારી આસપાસની દરેક વ્યક્તિ અને દરેક વસ્તુ સાથે તમારો મેળ છે. ઘવાયેલા અંગૂઠાની જેમ તમે અળગાં થઈને ઊભાં નહિ રહો, પણ તમારા વાતાવરણ અને પરિવેશ સાથે પૂર્ણપણે ભળી જશો. તમે જોશો કે તમે પોતાની જાત સાથે પણ સંવાદમાં છો અને અંદરની એ સંવાદિતા બહારના વ્યવહારમાં પ્રતિબિંબિત થશે, જીવન સરળપણે વહેશે અને બધું યથાસ્થાને સરસ રીતે ગોઠવાઈ જશે. તમને લાગશે કે આખોયે વખત તમે ચમત્કાર પર ચમત્કાર નિહાળી રહ્યાં છો. તમારે માટે આ રીતનું જીવવાનું જ પછી સ્વાભાવિક બની જશે, કારણ કે તમે મારી સાથે સૂર મેળવ્યા હશે અને મારા વિસ્મયો અને મહિમા પ્રગટ કરવા હું તમારામાં અને તમારી દ્વારા કામ કરી શકીશ.

દિવસમાં કેટલી વાર તમે મારા સંબંધે જાગ્રતપણે સત્માન હો છો? દિવસમાં કેટલી વાર, જે બની રહ્યું હોય તેમાં તમે મારો હાથ પિછાણો છો અને મારો આભાર માનો છો? આજે સમય કાઢીને, બધોયે વખત મારા સંપર્કમાં રહેવાની કોશિશ કરો. આરંભમાં તમને એ સહેલું નહિ લાગે. જીવનના રાજમાર્ગો અને ગલીકૂચીઓમાં તમારી જાતને તમે ભટકતી જોશો અને લાંબા સમયગાળાઓ એવા હશે જ્યારે મારા વિશે એક પણ વિચાર તમારી ચેતનામાં પ્રવેશ નહિ પામે. શરૂઆતમાં તો તમારે, તમારી ચેતનાને નિરુદ્દેશ ભટકતી અટકાવતાં અને મારા ભણી પાછી વાળતાં શીખવું જોઈશે. પણ તમે જેમ જેમ એ કરતાં જશો તેમ તેમ મારામાં જ જીવતાં, મારામાં જ ગતિ કરતાં, મારામાં તમારું અસ્તિત્વ રોપતાં શીખશો. તમને આપણી એકતાનો અર્થ સમજાશે કે ક્યાંય કોઈ વિચ્છેદ નથી, હું તમારામાં છું અને તમે મારામાં છો અને આપણે એક છીએ.

દિવસની ગતિનો આરંભ કરવા માટે, તમારે વહેલી સવારે જાગતાંવેંત, થોડો સમય લઈને સ્થિર થતાં અને સૂર મેળવતાં શીખવું જોઈએ. દિવસની સઘળી ઘટનાઓથી તમારું મગજ ગૂંચવાઈ જાય તે પહેલાં આ કરવું જોઈએ. તમારું જીવન એક પણ ડાઘ વગરના કોરા કાગળ જેવું હોય છે. ઊંઘમાંથી જાગતાંવેંત, એના પર જે પહેલી રેખાઓ પડે તે ખૂબ સ્પષ્ટ અને નિશ્ચિત હોય એ જુઓ. તમારી સમક્ષ આવી રહેલાં નવા દિવસ માટે આ રેખાઓ પ્રેમ, પ્રેરણા અને સર્વશ્રેષ્ઠની અપેક્ષાથી સભર હોય એવું કરજો. તમને જણાશે કે તમે ખૂબ શાંત, ગ્રહણશીલ, સહેલાઈથી પ્રભાવિત થાય તેવી અવસ્થામાં છો. આ અવસ્થામાં તમે તમારા મનની ગતિવિધિને અત્યંત ઉચ્ચ અને અત્યંત વાંછનીય માર્ગે દોરવા શક્તિમાન બનશો. તમે જે કાંઈ કામ ઉપાડો તેમાં ઉત્તમોત્તમ જ બનશે એવી તૈયારી સાથે નવા દિવસમાં પ્રવેશ કરો. એક એક પગલે, આખા દિવસની અને તમારે માટેની એક પૂર્ણ આકૃતિ ઊપસી આવતી નિહાળો. ગઈ કાલ તમારી પાછળ છે, એક નવો ને ઉજ્જવલ દિવસ તમારી સમક્ષ છે અને સમગ્ર જીવન સાથે તમે સંવાદમાં છો.

પાણીની બહાર આવી પડેલી માછલીની જેમ આમતેમ પછડાટ નાખવામાં અને તમારી પરિસ્થિતિ અને સંજોગો માટે બીજાને દોષ દેવામાં વખત ન બગાડો. માત્ર એટલું જાણી લો કે, એ બધું તમારા જ હાથમાં છે. એટલે, જ્યારે તમે સમય કાઢીને અંદરની શાંતિ ને સ્થિરતા પ્રાપ્ત કરો અને મારી સમીપ રહો ત્યારે તમે જાતે જ, બીજા કોઈનીયે મદદ વિના એ પરિસ્થિતિમાં સુધારો કરી શકશો. તમે જ્યારે બધું જ મારી સમક્ષ ધરી દેશો અને મારી ઇચ્છા પ્રમાણે, ફક્ત મારી જ ઇચ્છા પ્રમાણે કરવા ચાહશો ત્યારે તમારાથી કશું જ ગુપ્ત રાખવામાં નહિ આવે. બહુ કષ્ટાઈને પ્રયત્ન ન કરો; લગામ ઢીલી છોડી દો, હળવાં થાઓ અને હૃદય અને મનની એ શાંતિ પ્રાપ્ત કરો જે સઘળાં દ્વાર ઉઘાડે છે અને સત્યનો પ્રકાશ પ્રગટ કરે છે. તમે જોશો કે તમે જ્યારે હળવાં થાઓ છો અને બધું મારા હાથમાં સોંપી દો છો, ત્યારે તમે ઘણું વધારે સિદ્ધ કરી શકો છો. પછી ચુપચાપ મારી સમીપ રહો અને તમારે પક્ષે કશા આયાસ વિના, બધું મુક્તપણે, સ્વાભાવિકપણે વહેવા દો; અને એમ કરીને એને પૂર્ણ સ્વરૂપે પ્રગટ થાવા દો.

તમારા જીવનમાં પ્રેમ અને સમૃદ્ધિ લાવવાનો શ્રેષ્ઠ માર્ગ સર્વ કાંઈનું શુભ થાઓ એવી ભાવના સેવવાનો, અને મારી ભેટ તરીકે જે કોઈ વૃદ્ધિ તમારા માર્ગે આવે તે દરેક માટે આભાર માનવાનો છે. દરેક બાબત માટે જેમ તમે આભાર માનતાં અને શુભાશિષ આપતાં શીખશો તેમ તમે સમૃદ્ધિ અને ભરપૂરતા માટેનો એક મહાન નિયમ પ્રત્યક્ષપણે જીવનમાં ઉતારશો, કારણ કે પ્રેમ અને કલ્યાણભાવના સાથે વૃદ્ધિ આવે જ છે. એક બાળક પર સ્નેહ અને આશિષ વરસાવવામાં આવે ત્યારે તે સૌંદર્ય અને સમજમાં વિકસે છે એ તો તમે જોયું જ છે. તમે છોકવાને, ફૂલોને, પ્રાણીઓને પ્રેમ અને આશીર્વાદનો પ્રતિસાદ આપતાં જોયાં છે. તમારા પોતાના ઉપર પણ જ્યારે પ્રેમ ને આશીર્વાદની વર્ષા શરૂ થાય ત્યારે તમારામાંથી પણ એનો પ્રતિસાદ ઊઠતો તમે અનુભવ્યો છે. હવે જાઓ અને તમારા સંપર્કમાં આવતા દરેક જણ સાથે એ પ્રમાણે કરો. તમને જણાશે કે જેમ તમે એ વધુ પ્રમાણમાં કરતાં જાઓ છો તેમ એ વધુ સહેલું બનતું જાય છે, વધુ સહેલાઈથી તમે તમારું હૃદય ખુલ્લું કરી શકો છો. છેવટ આખોયે વખત તમારા હૃદયમાંથી પ્રેમ અને આશીર્વાદ વહેવા લાગે છે અને જીવવાનો શુદ્ધ આનંદ તમારામાંથી બહાર દુનિયામાં ઊભરાય છે.

ઉચ્ચ કક્ષાનો એક સંગીત-કાર્યક્રમ રજૂ કરતાં પહેલાં એક સારા પિયાનોવાદકને પણ કેટલા બધા કલાક રોજ પ્રેક્ટિસ કરવી પડે છે એનો તમે ખ્યાલ કરો, તો તમને સમજાવા લાગશે કે આ આધ્યાત્મિક જીવન જે રીતે જિવાવું જોઈએ તે રીતે જીવવા માટે તમારે હંમેશાં જ કેટલાં સાવધ ને જાગ્રત રહેવું જોઈએ. એનો અર્થ એ નથી કે તમારે બહુ મહેનત કરવાની છે, પણ એનો અર્થ એટલો તો ચોક્કસ છે કે તમારે, ખાસ કરીને શરૂઆતમાં, શું બની રહ્યું છે તે વિશે સતત જાગ્રત અને સભાન રહેવું જોઈએ. વાદનમાં પૂર્ણતા આવે તે માટે એકાદ અઘરા ટુકડા પર પિયાનોવાદક સંતોષ ન થાય ત્યાં સુધી ફરી ફરી પ્રેક્ટિસ કર્યા જ કરે છે, એવી જ રીતે તમારે એકની એક ભૂમિકા પર ફરી ફરી પ્રેક્ટિસ કરવાની છે, એકના એક પાઠ શીખવાના છે. છેવટે એ એટલા બધા તમારા ભાગરૂપ બની જશે કે એ તમારામાં ઊંડા કોતરાઈ જશે અને તમે એનાથી તમારી જાતને અળગી નહિ કરી શકો. યાદ રાખો, તમારે માટે આ જીવન બીજું કોઈ જીવી શકશે નહિ, તમારે માટે કોઈ બીજું પ્રેક્ટિસ કરી શકશે નહિ. માત્ર તમે જ એ કરી શકશો. તો પછી અત્યારથી એ કરવાનું શરૂ કેમ ન કરવું?

જ્યારે હું ખુલ્લાં ને રાજીખુશીથી તૈયાર થયેલાં વાહકોમાં અને વાહકો દ્વારા કામ કરી શકું ત્યારે જ અદ્ભુત ઘટનાઓ સર્જાઈ શકે છે. જેઓ એ જુએ છે તેઓ એની પાછળ મારો હાથ રહેલો છે એ નિહાળી શકે છે અને તેમને ખ્યાલ આવે છે કે પોતાની જાતે તો તેઓ આ કામ કરવાને શક્તિમાન નહોતાં જ. તેઓ જાણે છે કે હું ખરેખર જ તેમનામાં ને તેમની દ્વારા કામ કરું છું. આ રીતે પછી તેઓ મને ઓળખવા અને ચાહવા લાગે છે. એટલે તમારા જીવનમાં જે કંઈ બની રહ્યું હોય તે સઘળી બાબતો માટે આભાર માનવાનું ચૂકતાં નહિ. તમારા હૃદયને ખુલ્લું રાખો, તમારા મનને નિષેધાત્મક વિચારોથી મુક્ત રાખો, જેથી નવાની પ્રગતિ અટકાવતાં જૂનાં વિચાર-રૂપોની સફાઈ કરવામાં તમારો વખત બગડે નહિ. હંમેશાં યાદ રાખો કે સરળતા એ મારી નિશાની છે. એટલે જીવન જ્યારે તમારે માટે વધારે પડતું જટિલ બની જાય ત્યારે ખાતરીથી જાણજો કે તમે આધારસ્તંભથી દૂર ખસી ગયાં છો અને તમારે બને એટલા જલદી એના પર પાછાં આવી જવાનું છે. નાના બાળક જેવાં સરળ અને ગૂંચ વગરનાં બનો, અને જીવનને ભરપૂરપણે માણો.

તમારી ચેતનામાં આ એક વાત ધારણ કરી રાખો કે દરેક વસ્તુમાંથી શુભ નીપજે છે અને દરેક અનુભવ તમને એટલા માટે આપવામાં આવે છે કે તમને વિકસવામાં અને વિશાળ થવામાં સહાય મળે. જાતઅનુભવ વિના તમે તમારા માનવબંધુઓને સમજી નહિ શકો કે તેમના પ્રત્યે ખુલ્લાં નહિ થઈ શકો, તમે અતડાં થઈને ઊભાં રહેશો, ન્યાય તોળશો અને તિરસ્કાર પણ કરશો. અનુભૂતિઓ ને અનુભવો ભલે ગમે તેટલાં વિચિત્ર કે આકરાં લાગતાં હોય, પણ તે તમને એક હેતુ અર્થે આપવામાં આવ્યાં હોય છે, એટલે સમય લઈને એ હેતુ શોધી કાઢો. દરેક બાબત પાછળ મારો હાથ જોવાનો, કશું જ આકસ્મિક નથી અને નસીબ કે સદ્ભાગ્ય જેવી કોઈ વસ્તુ નથી એ જોવાનો પ્રયત્ન કરો. ઊંડેથી સમજી લો કે જીવનની ઉત્તમમાં ઉત્તમ કે નિકૃષ્ટમાં નિકૃષ્ટ બાબતોને તમે જ તમારા ભણી ખેંચી લાવો છો. એ શાંતિ, પ્રસન્ન ગાંભીર્ય કે નિષ્કંપતા હોઈ શકે, અથવા પછી અવ્યવસ્થા અને ગૂંચ-ગરબડ હોઈ શકે. એ અંદરથી આવે છે, તમારી ચેતનાની અવસ્થામાંથી આવે છે એટલે તમારા પરિવેશને દોષ ન દો. ગોકળગાય એનું બધું જ, એનું ઘર પણ સાથે ઊંચકીને ચાલે છે. તમે બધું જ તમારી અંદર લઈને ચાલો છો, અને એનું બહાર પ્રતિબિંબ પડે છે.

દરેક વ્યક્તિની ભીતર દિવ્ય ચિનગારી રહેલી છે, પણ એને બહાર કાઢી, ફૂંકથી પ્રજ્વલિત કરી ઘણા જીવોમાં એની જ્યોતિ પ્રગટાવવાની જરૂર પડે છે. ઊંઘમાંથી જાગો, તમારી અંદર રહેલી દિવ્યતાને ઓળખો, એને સીંગો, એને ઊગવા ને પાંગરવા દો. બીજ ઊગે તે પહેલાં એને જમીનમાં વાવવું પડે છે. એની અંદર એ બધી શક્યતાઓ પડેલી છે, પણ ઊગવા ને વિકસવા માટે યોગ્ય પરિસ્થિતિ ન મળે ત્યાં સુધી એ શક્યતા સુષુપ્ત રહે છે. સ્વર્ગનું રાજ્ય તમારી અંદર જ છે, પણ તમે એ હકીકત પ્રત્યે જાગ્રત ન થાઓ અને એની શોધ ન આરંભો ત્યાં સુધી તમને એ મળશે નહિ અને એ સુપ્ત જ રહેશે. આ જીવનમાં એવાં ઘણાં લોકો છે જેઓ આ હકીકત પરત્વે જાગ્રત નથી. તેઓ ભંડારમાં મૂકી રાખેલાં બીનાં પડીકાં જેવાં છે. મુક્ત થવા માટે તમારે તમારાં બંધનો તોડી નાખવાની ઇચ્છા કરવી જોઈએ. જેવાં તમે એ ઇચ્છા કરશો કે તમને દરેક રીતની શક્ય તેટલી સહાય મળશે. પણ એ પહેલાં તમારામાં એ ઇચ્છા હોવી જોઈએ.

‘તમારા મનને નવું કરી તમે રૂપાંતર પામો.’ આ શબ્દો કેટલા મહત્ત્વના છે! તમે એ ઘણી વાર સાંભળ્યા છે, પણ એ વિશે તમે શું કર્યું છે? તમારે મન એનો શો અર્થ થાય છે? આ શબ્દો પર તમે ખૂબ મનન કરો કે છેવટે એ તમારા જીવનમાં જીવંત અને ધબકતા બને, અને મનના નવીકરણ દ્વારા તમને પોતાને એમ અનુભવાય કે તમારું રૂપાંતર થઈ ગયું છે. તમે શાંતિ અને સંવાદિતાની વાત કરો છો, નવું સ્વર્ગ અને નવી ધરાની વાત કરો છો, મારા સંકલ્પને કાર્યમાં ઉતારવાની, દુનિયામાં પ્રેમ અને પ્રકાશ ફેલાવવાની, નવામાં ગતિ કરવાની વાતો તો કરો છો, પણ એ બાબત ખરેખર તમે શું કરો છો? તમે શું એવી રીતે જીવો છો કે આ બધું સાકાર કરવામાં તે મદદરૂપ થાય? તમારી જાતને એક પોપટ જેવી ન બનવા દો, એવી વાતો ન કહો જેનો તમારે મન કશો અર્થ ન હોય. વધુ ઊંડી અને વધુ સ્પષ્ટ સમજણ માટે પ્રાર્થના કરો, આભાર માનો અને આગળ વધો, ઉપર વધો. સહુથી વધુ તો, જીવન જીવો અને તમારા જીવનનું રૂપાંતર કરનારી ઘટનાઓને બનવા દો.

તમે મારી સાથે સંપર્કમાં હો, અને તમારી સૌથી મોટી ઇચ્છા મારા સંકલ્પને કાર્યાન્વિત કરવાની હોય ત્યારે તમને જાણ થશે કે તમારું દરેક કાર્ય પોતાને માટે નહિ પણ સમગ્રના હિત અર્થે કરેલું હોવું જોઈએ. આ જીવન સંપૂર્ણપણે સમર્પિત લોકો માટે જ ફક્ત છે, જેઓ પોતાની જાતને પાછળ છોડી દેવા અને સમગ્રનો ભાગ બની રહેવા રાજી ને તૈયાર હોય. મનુષ્યજાતના મોટા ભાગ માટે આમ કરવું સહેલું નથી, કારણ કે તેઓ પોતાની વ્યક્તિતા તજી દેવા માટે તૈયાર નથી હોતા. તેઓ જેને પોતાના ‘અધિકાર’ ગણે છે તેને વળગી રહેવા અને બીજા કોઈની ખેવના વગર પોતે જે કરવા ઇચ્છતા હોય, બરોબર તે જ કરવા માગતા હોય છે. એટલે, તમને ક્યારેય પણ લાગે કે જીવન તમારા માર્ગે જઈ રહ્યું નથી ત્યારે શાંત થઈને બેસો અને શોધી કાઢો કે તમારી અંદર એવું શું છે, જે વિસંવાદિતા સર્જે છે. આસપાસમાંથી કોઈ બલિનો બકરો ન શોધી કાઢો જેના પર દોષ ઢોળી દઈ શકાય. તમને જ્યારે ઊંડેથી સમજાઈ જાય કે તમારી અંદરનું જ કંઈક એના કારણરૂપ છે, તો પછી તમે એને વિના વિલંબે સુધારી શકશો.

કોઈ પણ બાબત માટે કષ્ટથી ખેંચાવાનું બંધ કરો, માત્ર વસ્તુઓને પોતાની મેળે ઊઘડવા દો. ચિંતા તમને બાંધે અને અંધ બનાવે, તેવું ન થવા દો, પણ તમારા બધા બોજા મારા પર નાખતાં શીખો, જેથી તમે મારા સંકલ્પને સાકાર કરવા ને મારા માર્ગે ચાલવા માટે મુક્ત બનો. તમે તમારી જાતમાં જ ભેરવાઈ પડ્યાં હો અને ઝાડને જોવામાં જંગલ જોવાનું ચૂકી જતાં હો તો હું તમારો ઉપયોગ કરી શકું નહિ. એટલે હળવાં થાઓ, લગામ છોડી દો. અંદરથી શાંત-સ્થિર થાઓ અને જીવનની અદ્ભુતતાઓ પર ચિંતન કરો. તમારા મનને મારામાં સ્થિત રાખો. તમારાં નેત્રો ખોલો અને સર્વમાં મને નિહાળો. સદાકાળ આભાર માનતાં રહો. તમે જ્યારે દરેક બાબતમાં મને જ જોશો ત્યારે તમારું હૃદય એટલું સભર બનશે કે તમે આભાર માન્યા વગર રહી નહિ શકો. એ તમારી અંદરથી ઊછળીને બહાર વહી આવશે. પ્રેમ અને કૃતજ્ઞતાથી ભરેલા હૃદયને તમે ગુપ્ત રાખી શકો નહિ. એનું બહાર પ્રતિબિંબ પડે છે, જે બધાં જ જોઈ શકે છે. તમે જ્યારે આનંદ અને કૃતજ્ઞતાની અવસ્થામાં હો છો ત્યારે બીજાઓ તમારા ભણી આકર્ષાય છે. પ્રેમથી છલકાતા મનુષ્યની સાથે હોવામાં દરેક જણ આનંદ અનુભવે છે, કારણ કે પ્રેમ પ્રેમને આકર્ષે છે.

આકર્મનું જીવન છે, પરિવર્તનનું જીવન છે. આત્મ-સંતુષ્ટ થઈને બેસી ન રહો, કારણ કે તમે આત્મ-સંતુષ્ટ હો ત્યારે સહેલાઈથી ઘરેડમાં પડી જાઓ છો, અને એમાંથી સ્થગિતતા આવે છે. તમારે પોતાનું આધ્યાત્મિક કાર્ય કરવાનું છે. તમારે પોતાની રીતે પોતાની શોધ કરવાની છે. તમારે ક્યાં બદલાવાની જરૂર છે તે જુઓ, અને પછી એ પરિવર્તન લાવવા માટે જરૂરી પગલાં લો. આ પરિવર્તન અસુખકારક હોય તો જેટલું જલદી એ આવે તેટલું એ વધારે સહેલું બને છે. પાટો ધીરે ધીરે ઉખાડવાને બદલે ઝડપથી ઉખાડી નાખો તો એ ઓછી પીડા આપે છે. એટલે શું કરવું એની જો તમને ખબર જ છે, તો એ કરો; એના વિશે વિચારવામાં સમય ન વેડફો. જરા પણ અચકાયા વિના, એ ‘નવા’માં ઝંપલાવી દો; બસ એટલું જાણી લો કે પાછળ તમે જે જૂનું છોડી દીધું છે તેના કરતાં આ ક્યાંય વધારે અદ્ભુત હશે. પરિવર્તન સાથે આવે છે જીવન, ભરપૂર અને ભવ્યોજ્જ્વલ જીવન. એ તમારી સામે ધરવામાં આવી રહ્યું છે. એને ગ્રહણ કરો અને એ માટે સદા સર્વદા આભાર માનતાં રહો.

‘પહેલાં તમે રાજ્ય શોધો, દરેક બાબતમાં પ્રથમ મને મૂકો અને પછી બીજું બધું તમારામાં ઉમેરવામાં આવશે.’ આ શબ્દો તમે જાણો જ છો, પણ એ વિશે તમે શું કરો છો? એ શબ્દોને તમે જીવો છો? આત્માનો માર્ગ તમારા જીવનમાં પ્રથમ સ્થાન ધરાવે છે? મારી સાથે એકાંતમાં ગાળેલો સમય તમારે મન બીજી બધી બાબતો કરતાં વધુ મહત્ત્વનો છે? સ્થિર-શાંત રહેવામાં તમને આનંદ આવે છે કે એમાં તમે અકળામણ અને બેચેની અનુભવો છો? તમને હંમેશા કંઈક ને કંઈક સતત કરતાં રહેવાની ઇચ્છા થાય છે અને શરીરને, મનને નિશ્ચલ કરવામાં ઘણી મુશ્કેલી પડે છે? દુનિયામાં એવાં કરોડો લોકો છે, જેઓ મૌન સહન કરી શકતાં નથી. તેમને પોતાની આસપાસ સતત કંઈક અવાજ, કંઈક ક્રિયા જોઈએ છે. આ એ લોકો છે જેઓને, પહેલાં મારું રાજ્ય શોધવું અને જીવનમાં મને પ્રથમ સ્થાન આપવું એનો શો અર્થ થાય તેની ખબર નથી. તેઓ અંદર અને બહાર અશાંત છે. હું તમને કહું છું કે આપણે સાથે હોઈએ ત્યારે શાંતિ અને નીરવતાની જે ઘડીઓ હોય છે તે ઉકળાટથી ભરેલી આ દુનિયામાં અત્યંત કીમતી છે. એને શોધો, એને પામો, એમાં રહો.

મારી જાતથી પર થઈને, તમારી પોતાની શક્તિ અને ક્ષમતાથી ઉપરવટ જઈને જીવતાં શીખો, જેથી તમારી આસપાસ જે લોકો છે, તેઓ પોતાની નજરે જોઈ શકે કે તમારી દ્વારા અને તમારામાં હું કામ કરું છું. આ રીતે, જે લોકોને શ્રદ્ધા નથી અને જેઓ માનતાં નથી, તેઓ મને જાણતાં થશે, અનેક શબ્દો થકી નહિ પણ જીવનના પ્રત્યક્ષ ઉદાહરણથી. તમે આ રીતે ન જીવો ત્યાં સુધી, હું તમારો સાથી અને માર્ગદર્શક છું અને તમે તમારું જીવન સંપૂર્ણપણે મને, મારી સેવામાં સમર્પિત કર્યું છે એવું તમે સ્વીકારતાં નથી એમ જ ગણાય. તમારે તળિયા પરથી પગ ઊંચકી લઈ, નિઃશેષ શ્રદ્ધા અને વિશ્વાસથી અજાણ્યાં ઊંડાણોમાં તરવા નીકળી પડવાનું છે, એ ખાતરી સાથે કે તમને કોઈ જ નુકસાન નહિ થાય કારણ કે હું તમારી સાથે છું. આ વિશે તમે કંઈ કરવા તૈયાર ન હો, તો તમને કોઈ દિવસ જાણ નહિ થાય કે આ બધું ખરેખર આ પ્રમાણે જ છે. સલામતીથી ડગલાં ભરવાનું બંધ કરો, લગામ છોડી દો, સુકાન મને સંભાળી લેવા દો. મારી ઇચ્છા પ્રમાણે મને તમારો ઉપયોગ કરવા દો અને પછી શું બની શકે છે તે મને બતાવવા દો.

‘જેવું તમે આપશો, તેવું તમે પામશો.’ આ ફક્ત શબ્દો નથી, આ કાનૂન છે. તમે આ શબ્દોને જીવો, એમને કાર્યમાં ઉતારો ત્યારે તમને ખ્યાલ આવશે કે એ કેવી અદ્ભુત રીતે કામ કરે છે. તમને જાણાશે કે તમારી પાસે જે હોય તે આપવાનું તમે શરૂ કરો કે તમને વધારે ને વધારે આપવામાં આવશે. કશાનો ભય ન રાખો, કશું પકડી ન રાખો, માત્ર આપો અને આપતાં જ જાઓ. એક ખુલ્લું ઉદાર હૃદય સઘળું શ્રેષ્ઠ પોતાની તરફ ખેંચી લાવે છે. તમારું હૃદય ખુલ્લું અને ઉદાર થવા દો, જેથી કશું પાસે પકડી રાખવાપણું ન રહે. નિરંતર આપવાની ભાવના સેવો. તમારી પાસે આપવાનું શું શું છે તેનો અંદાજ કાઢો અને પછી એ આપો, ભલે એ ગમે તે હોય; કારણ કે પ્રત્યેક ભેટ જ્યારે ધરવામાં આવે છે ત્યારે તે સમગ્રને પરિપૂર્ણ કરવામાં સહાય કરે છે. કોઈ બીજું તમારી પાસેથી તમારી ભેટ બહાર કઢાવે એવી અપેક્ષા રાખતાં નહિ. તમારી પાસે જે હોય તે રાજીખુશીથી બસ આપો. જેમ જિગસો પઝલનો ટુકડો યોગ્ય જગ્યાએ ગોઠવાય ત્યારે આખું ચિત્ર સંપૂર્ણ બને છે તેમ, તમારું આપવું પણ સમગ્રમાં ક્યાં બંધ બેસે છે તેનો તમને પોતાને જ ખ્યાલ આવશે.

મારી અદ્ભુતતાઓ અને મહિમાના અવિર્ભાવ માટે તમારી ભીતર અને તમારી દ્વારા કામ કરવાની મને તક આપો. મારા અસીમ પ્રેમનું, મારા સીમાહીન ભંડારોનું, પ્રગટ થનારાં મારાં આશ્ચર્યો અને મહિમાનું દર્શન સદાય તમારી નજર સમક્ષ રાખો. નવા સ્વર્ગ અને નવી ધરાનું, મારો સંકલ્પ પાર પાડવાનું, પૃથ્વી પર શાંતિ અને સંવાદિતાની સ્થાપનાનું અને સર્વ પ્રત્યે સદ્ભાવનું દર્શન નજર સમક્ષ રાખો. દુનિયાભરમાં સર્વત્ર પ્રકાશનાં વિશાળ નગરો ઊભાં થઈ રહ્યાં હોય અને ત્યાં પ્રેમ અને શાંતિનું સામ્રાજ્ય હોય એવું દર્શન ધારણ કરો. કોઈ દિવસ, કદી પણ આ દર્શન ખોવાઈ જવા ન દો, કારણ કે આ દર્શન દઢપણે ધારણ કરીને જ તમે એને અદૃશ્યમાંથી નીચે લાવવામાં મદદ કરશો અને પૃથ્વીના પટ પર આ આશ્ચર્યોને બધાં નિહાળી શકે એ રીતે સાકાર થતાં જોશો. દર્શન જેટલું સ્પષ્ટ હશે એટલું એ વધુ ઝડપથી સાકાર થશે. સતત સતત આભાર માનો કે તમારાં નેત્રો ખોલવામાં આવ્યાં છે અને શું કરવું તેની તમને ખબર છે. હવે કદમ ઉપાડો, એ પ્રમાણે કરો અને એના વિશે વિચાર કરવાનું બંધ કરો.

કેટલી ઝડપથી પરિવર્તનો પરના પડદા ખૂલી રહ્યા છે એ જોઈને તમે આશ્ચર્યચકિત થઈ જશો. લાંબા સમયથી તમને આ પરિવર્તનો માટે તૈયાર કરવામાં આવ્યાં છે. યુગોથી, દિવસોદિવસ, મહિનાઓના મહિના, વર્ષોનાં વર્ષ મેં બહુ જ ધીરજથી આ પરિવર્તનો આવી રહે તે માટેનો તખ્ત ગોઠવ્યો છે. તમારી જાતને તૈયાર અને અનુકૂળ કરવા માટે દરેક પ્રકારની તક તમને આપવામાં આવી છે, એટલે હવે કોઈ પણ મુશ્કેલી વિના તમે આગળ વધી શકવાં જોઈએ. એ ચેતનાનો સવાલ છે, તમારી ચેતનાને ઊંચે લઈ જવાનો અને જે કાંઈ બની રહ્યું છે તેની સાથે મેળ ગોઠવવાને શક્તિમાન થવાનો સવાલ છે. જે લોકો ઈશ્વરની ચેતના વિશે સભાન છે તે બધાંને, લોહચુંબક જેમ લોખંડને ખેંચે તેમ એકમેકની નજીક ખેંચવામાં આવી રહ્યાં છે. અત્યારે તેઓ કદાચ એ વિશે બેખબર હોય, પણ હવે આવી રહેલા દિવસોમાં આ બાબત તેમની સામે અત્યંત સ્પષ્ટ થશે. આ ચેતના જ વધુ ને વધુ લોકોને એકમેકની સમીપ ખેંચી રહી છે, જેથી તમે સહુ તમારી ભીતર રહેલા ઈશ્વરત્વ વિશે સભાન બનો અને આ સભાનતા માટે સદૈવ આભાર માનતાં રહો.

દિવસો દિવસો તમે ઈશ્વરી ચેતના વડે વધારે ને વધારે સભર બનતાં જાઓ છો, અનુપ્રાણિત થતાં જાઓ છો. તમે પ્રકાશમાં ચાલવાને અને પ્રકાશ સાથે એકરૂપ થવાને શક્તિમાન છો. છેવટ જતાં તમારામાં સહેજ પણ અંધકાર રહેશે નહિ અને આ પ્રક્રિયા થતી જશે તેમ તમે દુનિયામાં વધુ પ્રકાશ લઈ આવશો. તમારે એ બરોબર સમજી લેવું જોઈએ કે આ બધું તમારી અંદર શરૂ થાય છે. સૌ પહેલાં તમારે તમારું જ ઘર વ્યવસ્થિત કરવાનું છે. તમે એ કરી જ શકશો એવી શ્રદ્ધા ને વિશ્વાસ તમારે રાખવાનાં છે અને પછી એ કરવાનું છે. તમારી અંદર જે છે તે જ બહાર પ્રતિબિંબિત થાય છે. એ કંઈ એવી બાબત નથી, જેને માટે આકરા પ્રયત્નો કરવા પડે. એ એવું કંઈક છે જે આપમેળે બને છે — તમે એને બનવા દો તો. એ તમારાં મન અને હૃદયને પ્રેમ અને સમજદારીથી ભરી દેશે. આ ઉન્નત ચેતન-અવસ્થા તમે શ્વસો છો તે હવામાં છે. ઊંડો શ્વાસ લઈ એને અંદર ભરો અને તમારું આખું અસ્તિત્વ એના થકી ભરપૂર બનવા દો. એ એટલું વિકટ છે કે તમે એને ધારણ કરી રાખી નહિ શકો, એટલે એને ઉચ્છ્વાસમાં બહાર કાઢજો અને એમ એને ગતિશીલ અને વિકાસશીલ રાખજો.

જીવન પાસેથી તમે શાની અપેક્ષા રાખો છો? તમે ઉત્તમોત્તમની અપેક્ષા રાખો છો કે પછી તમે એવાં લોકોમાંનાં એક છો, જેઓ હંમેશાં કંઈક બહુ ખરાબ બનવાનો અને બધા પાસા અવળા પડવાનો ભય સેવતાં હોય છે? એમ જો હોય, તો તમારા ભણી જે કાંઈ આવે તે માટે તમે લાયક જ છો, કારણ કે તમે તમારા ભણી એ જ વસ્તુ આકર્ષો છો જેને તમે ચાહતાં હો, અથવા જેના સંબંધમાં તમે ધિક્કાર અને ભય સેવતાં હો. તમારી ચેતના નકારાત્મક હોય ત્યારે લોહચુંબક જેમ લોખંડને ખેંચે તેમ તમે નકારાત્મકતા જ પોતાની તરફ ખેંચો છો, અને પછી તમને ખ્યાલ આવશે કે તમે એવા મનોભાવવાળાં લોકોનો જ સાથ રાખો છો, કારણ કે સમાન બાબતો પરસ્પરને આકર્ષે છે. તમારી ચેતના જ્યારે પ્રેમયુક્ત હોય, જીવનનો આનંદ તમારામાંથી છલકાઈ પડતો હોય, અને હરકોઈ વ્યક્તિ માટે, હરકોઈ વસ્તુ માટે તમારું હૃદય કૃતજ્ઞતાથી ઊભરાતું હોય ત્યારે તમને જણાશે કે તમે તમારા ભણી એ સુખી ને આનંદી લોકોને ખેંચી રહ્યાં છો, જેઓ જ્યાં જાય ત્યાં પ્રેમ અને આનંદ પ્રસારે છે. જીવન જે ઉત્તમોત્તમ બાબતો ધરી શકે તેનાથી તમે સભર વાની રહેશો. દરેક પરિસ્થિતિમાં ઉત્તમોત્તમ કેમ ન જુઓ? અને તો હવે ઉત્તમોત્તમને તમારા ભણી ખેંચાઈ આવતું નિહાળો.

દણી વાર એમ બને કે તમે જે કાર્ય ઉપાડતાં હો તેનું પૂરેપૂરું કારણ સમજવાને તમે અશક્તિમાન હો અને તમારે ફક્ત શ્રદ્ધા વડે આગળ વધવું પડે. પણ જો તમે અંદરથી જાણતાં હો કે એ યોગ્ય છે, તો પછી અચકાતાં નહિ. અજ્ઞાતમાં પગ મૂકવા માટે તમારામાં શ્રદ્ધા જોઈએ કારણ કે એવાં બીજાં ઘણાં પરિબળો છે, જે તમને આમથી તેમ ખેંચી જશે ને છેવટ તમને એવું લાગશે, જાણે તમારા ટુકડેટુકડા થઈ રહ્યા છે. આવે વખતે જ તમારે અંતર્મુખ થતાં શીખવાનું છે, અફરપણે જાણવાનું છે કે તમે જે કરી રહ્યાં છો તેને દોરવણી હું આપું છું અને તે કામ જરા પણ ચૂક વગર પાર પડશે. ભીતરના ઊંડાણમાંથી આવતાં સૂચનોને અનુસરીને બહાર નીકળી પડવામાં ઘણી બધી શ્રદ્ધા અને હિંમત જોઈએ — તમારું કાર્ય બીજાઓની નજરે નરી મૂર્ખામી લાગે ત્યારે તો ખાસ. એટલે જ આંતરિક જ્ઞાન અને પૂર્ણ શ્રદ્ધા વગર તમે એ કરી શકો નહિ. પસંદગી હંમેશાં જ તમારા હાથમાં હોય છે, એટલે પસંદગી કરી લો, તમારો હાથ મારા હાથમાં દઢપણે સોંપીને સાચી પસંદગી કરી લો. હું તમને કદી છોડી જઈશ નહિ કે નિરાશ કરીશ નહિ, પણ દરેક પગલે તમને માર્ગ દર્શાવીશ.

વિવિધતામાં એકતાનું દર્શન કરો. રસ્તાઓ ઘણા હોય, પણ તે બધા કેન્દ્ર ભણી, મારા ભણી લઈ જાય છે તે જુઓ. દરેક માર્ગ જુદો છે છતાં દરેક એક જ દિશામાં જાય છે. જેમ તેઓ કેન્દ્રની નજીક આવતા જાય છે, તેમ તેમનામાં એકતા વધારે આવે છે અને છેવટ જતાં મારામાં બધું એક થઈ જાય છે. પછી વિભિન્નતા રહેતી નથી, પૂર્ણ એકતા જ રહે છે. દુનિયાભરમાં પ્રકાશનાં ઘણાં કેન્દ્રો છે, જ્યાં આ એકતા વધુ ને વધુ સાકાર થતી તમને જણાશે. દુનિયાની પરિસ્થિતિ જેમ વધુ ને વધુ અંધારઘેરી બનતી જાય, વણસતી જાય, તેમ આ કેન્દ્રો વધુ ને વધુ પ્રકાશિત થતાં જશે અને છેવટે સકળ અંધકાર પર પ્રકાશ વિજય મેળવશે. જે બની રહ્યું છે તેનું બૃહત્ ચિત્ર જોવું એ સારી વાત છે, પણ આ બધું પોતાની અંદર શરૂ થાય છે એ સમજવું પણ ઘણું મહત્ત્વનું છે. વ્યક્તિની અંદર જે ઘટે છે તે જ બહાર જઈ દુનિયાની પરિસ્થિતિમાં પ્રતિબિંબિત થાય છે, એ બરોબર સમજી લો. આટલા માટે જ તમારામાં હૃદય ને મનની શાંતિ હોય એ અત્યંત જરૂરી છે, અને એટલે જ તમારી ને બીજાં બધાંની વચ્ચે સંવાદિતા, સમજ અને ઊંડો પ્રેમ વહેવો જોઈએ.

મારાં હૃદયદ્વાર ઉઘાડો અને મારી સઘળી શુભસુંદર સંપૂર્ણ ભેટો સ્વીકારો. એ તમારી વાટ જ જોઈ રહી છે, પણ ઘણાં બધાં લોકો હૃદય ખોલવાનું અને તેમનો આ સાચો વારસો સ્વીકારવા માટે હાથ લાંબા કરવાનું ચૂકી જાય છે. તેઓ કાં તો એમ કરતાં ભય પામે છે અથવા પોતે એને લાયક નથી એવું તેમને લાગે છે, અથવા પછી એ છે એવું જ માનતાં નથી. આમ, તેઓ હકપૂર્વક ગ્રહણ કરે તે માટે રાહ જોઈ રહેલી વસ્તુને તેઓ નકારે છે. તમારી પાસે બેન્કમાં પૈસા હોય, પણ એ ત્યાં છે એવું તમે સ્વીકારો નહિ, અને એને કારણે એમાંથી પૈસા ઉપાડવાનો ઇનકાર કરો તો પછી તમારે જ અભાવ સહેવો પડે છે અને એના વિના ચલાવવું પડે છે. મારા ભંડાર તો અભરે ભર્યા છે અને મારું જે કાંઈ છે તે બધું તમારું છે, પણ તમારે એ સંબંધે કાંઈક તો કરવું જોઈએ, તમારું જે છે તેના પર તમારે હક તો કરવો જોઈએ. આ આધ્યાત્મિક જીવન તમારું છે એમ તમે માનો નહિ અને એના પર હકદાવો કરો નહિ ત્યાં સુધી તમે એ જીવન જીવી શકો નહિ. નવું સ્વર્ગ ને નવી ધરા તો હવે આ રહ્યાં, અહીં જ.

તમે મારા હાથ અને પગ છો. મારી અદ્ભુત બાબતો અને મહિમા પ્રગટ કરવા માટે મારે તમારામાં ને તમારી દ્વારા કામ કરવાનું છે. મારું રાજ્ય અવતરિત કરવા માટે, નવું સ્વર્ગ અને નવી ધરા લઈ આવવા માટે મારે તમારો ઉપયોગ કરવાનો છે. મને તમારી જરૂર છે એ વિશે તમે સભાન ન થાઓ ત્યાં સુધી તમે નવું સ્વર્ગ ને નવી ધરા વિશે સાંભળ્યા કરશો, પણ એને નિહાળી શકશો નહિ, એમાં જીવી શકશો નહિ, તમારામાં ને તમારી આસપાસ એને કાર્ય કરતાં જોઈ શકશો નહિ. યુટોપિયાનું સ્વપ્ન સેવવાનો શો અર્થ છે? એને વાસ્તવિક બનાવવું જોઈએ અને એ તો ત્યારે જ બને, જ્યારે તમે એ વિશે વાતો કરવાનું બંધ કરી એમ જીવવા માંડો. કોઈ વ્યક્તિને તમે પાણીમાં તણાઈ રહેલી જુઓ, તો કાંઠે ઊભા રહી સૂચનાઓનો શોર મચાવવાથી કાંઈ વળે નહિ. તમારે અંદર ઝંપલાવવું જોઈએ, એને મદદ કરવા કંઈક કરવું જોઈએ. એટલે, નવું સ્વર્ગ ને નવી ધરા કેમ સર્જવાં તે વિશે વાંચ્યા કે શીખ્યા કરવાનો કંઈ ખાસ અર્થ નથી. એને સાકાર કરવા માટે હવે તમારે એ જીવવા માંડવું જોઈએ.

એક વાર શ્રદ્ધાથી તમે આગળ પગલું ભર્યું કે કદી પાછળ વળીને જોતાં નહિ, પાછળ જે છોડી દીધું હોય તેના વિશે અફસોસ કરતાં નહિ. માત્ર અત્યંત અદ્ભુત ભવિષ્યની અપેક્ષા રાખો અને એ સાકાર થતું જુઓ. જૂનું બધું પાછળ છોડી દો. એ સમાપ્ત થઈ ગયું છે. તમે જે પાઠો શીખ્યાં છો અને તમને જે અનુભવો મળ્યા છે તે બદલ કૃતજ્ઞ રહો. આ બધી બાબતોએ તમને વિકસવામાં મદદ કરી છે અને વધુ ઊંડી સમજ આપી છે, પણ કદી એને વળગી રહેવાનો પ્રયત્ન કરતાં નહિ. તમે પાછળ જે છોડીને આવ્યાં છો તેના કરતાં, તમારે માટે જે તૈયાર થઈ રહ્યું છે તે ક્યાંય વધારે અદ્ભુત છે. તમે તમારું જીવન સીધું મારા જ માર્ગદર્શન અને દોરવણી હેઠળ મૂક્યું હોય ત્યારે કશું ખોટું શી રીતે બની શકે? પણ તમે આગળ પગલું ભરો પછી વિમાસણ અનુભવો કે તમે યોગ્ય કર્યું કે નહિ, અને શંકા ને ભયને અંદર પ્રવેશવા દો, ત્યારે વસ્તુઓ તમને ઘેરી વળવા લાગે છે અને તમે તમારા નિર્ણયના ભાર તળે દબાઈ જાઓ છો. એટલે લગામ છોડી દો, ભૂતકાળને છોડી દો, અને તમારા હૃદયમાં પ્રેમ અને કૃતજ્ઞતા ભરીને આગળ વધો.

